

# Ársfrágreiðing 2023

## Virksemi

Vinnuframi varð settur á stovn sambært lögtingslóg nr. 81 frá 8. maí 2001 um Vinnuframagrunn.

Kunngerð um virksemi og umsiting hjá Vinnuframa varð lýst 29. november 2001, har landsstýrismaðurin í Uttanríkis- og Vinumálum, samsvarandi vinnupolitikki Landstýrsins, staðfestir tey vinnugreinaðki, sum serligur dentur skal leggjast á at stuðla.

Umframt omanfyrinevnda virksemi, røkir Vinnuframi hesi øki:

- Umsiting og játtan hjá Filmshúsinum
- Umsiting og játtan hjá Tónleikaútflutningsstovuni
- Umsiting og játtan av Endurgjald til skipasmíð
- Umsiting og játtan av Endurgjald til filmsverkætlanir
- Umsiting og játtan av Stuðul til tónleikavinnu
- Játtan hjá Íverksetarahúsinum

Vinnuframi eigur og rekur eisini bygningin á Hoyvíksvegi 51, Tórshavn, sum verður leigaður út til granskingarparkina iNOVA.

Harumframt húsast skrivstovan hjá NATA, North Atlantic Tourist Association, í skrivstovuhølunum hjá Vinnuframa.

## Árið 2023

Nýtt endamál varð orðað í 2023:

‘Endamálið hjá Vinnuframa er at veita figgjarligan stuðul til nýskapandi vinnuligar verkætlanir, sum skapa eitt meira fjøltáttað og burðardygt vinnulív.’

Stuðulsskipanirnar í 2023 eru ráðgeving, menning, søla og heildarverkætlanir. Stýrið raðfesti tøkni og burðardygd í 2023.

Vinnuframi hevur í 2023, umframt kjarnuøkið í grunninum, havt ábyrgd av játtanini og umsitingini hjá Filmshúsinum og Tónleikaútflutningsstovuni. Sambært avtalum um umsiting við stovnarar er árliga umsitingargjaldið tkr. 100 fyri hvønn stovn. Vinnuframi hevur havt ábyrgd av umsiting og játtan av stuðulsskipanini Endurgjald til skipasmíð í 2023. Sambært avtalu við Uttanríkis- og Vinnumálaráðið er árliga umsitingargjaldið tkr. 50. Ongin umsitingaravtala fyriliggur í samband við, at Vinnuframi hevur ábyrgd av umsiting og játtan av stuðulsskipanunum Endurgjald til filmsverkætlanir og Stuðul til tónleikavinnu og ábyrgd av játtanini hjá Íverksetarahúsinum.

Í desember 2019 flutti skrivstovan hjá NATA úr Vinnuhúsinum inn á skrivstovuna hjá Vinnuframa. Endamálið hjá NATA er at fremja samstarvið innan ferðavinnu millum Grønland, Ísland og Føroyar. NATA veitir stuðul til samstarvsverkætlanir innan ferðavinnuvenning og -marknaðarføring og ferðastuðul til skúlar, ítróttarútfærdir og mentanarlig tiltøk millum londini. Sambært samstarvsavtalu millum Vinnuframa og NATA varð gjaldið tkr. 350 í 2023 fyri at hýsa skrivstovuna hjá NATA.

Vinnuframi hevur ábyrgd av at røkja bygningin á Hoyvíksvegi 51, sum er leigaður út til granskingarparkina iNOVA. Í tíðarskeiðnum 2020-2023 hevur Vinnuframi gjørt umvælingar og ábøtir fyri tkr. 399.

Í 2011 varð Løgtingslóg nr. 59 frá 26. mai 2011, um at nýta part av stovnsfænum hjá Vinnuframa til at innrætta høli til granskingarsetur, viðtíkin. Bygningurin hjá Vinnuframa varð í 2012 umbygdur til endamálið fyri umleið 10 mió. kr. Starvsstovutól fyri umleið 6,6 mió. kr. vórðu eisini figgjað við stovnsfæi frá Vinnuframa.

iNOVA leigar í dag út til vinnufyrirøkur og almennar stovnar, sum hava atgongd til skrivstovuhøli og nútímans starvsstovur og starvsstovutól. Eisini kunnu fyrirøkur, granskarar og privat fólk leiga køkin, ið er lögildaður av Heilsufrøðiligu Starvsstovuni.

Leiðarin í Vinnuframa hevur verið eygleiðari á fimm nevndarfundum í Nordic Innovation í 2023. Uttanríkis- og Vinnuáráðið sendi umsókn um fullgildigan limaskap í Nordic Innovation til Nordisk Ministerråd í mars 2023. Umsóknin varð gingin á mæti í desember 2023.

Politiska skipanin í Føroyum hevur í 2023 gjørt avtalu um luttøku í Horizon Europe. Vinnuframi er National Contact Point fyri hesi øki undir Horizon Europe:

- The European Innovation Council (EIC) and European Innovation ecosystem
- European Institute of Innovation
- Technology og Digital, Industry and Space

Í hesum sambandi hevur Vinnuframi tætt samstarv við Granskingarráðið, sum hevur yvirskipaðu ábyrgdina av føroysku avtaluni við ES um Horizon Europe stuðulsskipanirnar.

30. mars luttók Vinnuframi á einum tiltaki um vinnuframaskipanir í Føroyum, sum Íverksetarahúsið skipaði fyri. Tiltakið varð hildið í hølunum hjá Íverksetarahúsinum í Klaksvík.

12. mai varð fyrsta altjóða stevnan Tonik, fyri íverksetarar og vakstrarfyrirøkur innan tøkni, hildin í Sjóvinnuhúsinum. Endamálið var at geva føroysku KT vinnuni og íverksetum ein kveikjandi og savnandi pall, har møguleiki var fyri at fáa íblástur frá fremstu føroysku og útlendsku serfrøðingunum, royndum fyrirøkum, íverksetum og íleggjarum.

25 fyrilestrarhaldarar úr Føroyum, Danmark, Íslandi, Norra, Kanada, USA, Onglandi og Ísrael høvdu framløgur á tveimum pallum um nýggjastu kósirnar innan tøkni, nýskapan og íverksetan. Møguleiki var eisini fyri at luttaka á verkstovum og síggja fyritøkur kappast um bestu framløguna fyri íleggjarum.

Fyritøkur, bæði føroyskar og útlenskar, og fremstu listafólk okkara vístu fram teirra nýskapandi loysnir og kreativitu tilgongd. Tað serliga við Tonik er samanrenningin millum skapandi vinnuna og tøkni í óhátíðaligum estetiskum umhvørvi, sum skapar bestu karmarnar fyri nýhugsan.

Íleggjarar og nýskapandi fyritøkur bjóðaði inn í básar/loungir á øllum fimm hæddunum í SILO.

Í veitsluni aftaná stevnuna var døgurði og ein breið vifta av listarligum og tónleikaligum upplivingum sum skaptu góðan hýr og góðan møguleika at netverka og skapa sambond. Tonik 2024 verður 4. mai í Sjóvinnuhúsinum.

13. – 14. september høvdu Vinnuframi, Hugskotið, Íverksetarahúsið og Framtak ein bás á ráðstevnuni ‘TechBBQ’ í Keypmannahavn, sum liður í at fremja KT-vinnuna í Føroyum. Umframt vinnuframaskipanina luttóku Talgildu Føroyar, Posta, Elektron, Flowcore, Intra, Centrego Marine, Rák og Uttanríkis- og Vinnumálaráðið. Eitt av høvuðsendamálunum við básinum var eisini at marknaðarføra Tonik 2024.

29. desember høvdu Vinnuframi, Framtak og Íverksetarahúsið felagsbás á Jobmatch 2023 í Norðurlandahúsinum. Endamálið var at gera ung lesandi og arbeiddssøkjandi varug við møguleikan at stovna egið virki og hvussu vinnuframaskipanin kann stuðla íverksetarum í hesum sambandi.

Vitjað hevur verið hjá fleiri fyritøkum, sum Vinnuframi hevur stuðlað. Í tí sambandi eru filmsbrot og greinar um verkætlaninar lögð út á heimasíðuna hjá Vinnuframa. Sum dømi kunnu nevast Flowcore Sp/f við verkætlanini ‘Menning av Flowcore pallinum til deiling av samtíðardátum’ og Mekanor Sp/f við verkætlanini ‘Móttøka av plastikkúrdráttum til endurnýtslu’. Sí meira á heimasíðuni <https://vinnuframi.fo/prosjektir>

45 umsóknir vórðu viðgjørdar í 2023 í mun til 57 umsóknir í 2022. Søkt varð um tkr. 6.491 í 2023 í mun til tkr. 8.567 í 2022.

Í stuðli vórðu í 2023 játtaðar tkr. 1.894 í mun til tkr. 2.523 í 2022. Afturførdur stuðul varð tkr. 542 í 2023.

Rentan tann 31. desember varð 6,62% í 2023, sum svarar til tkr. 1.706 í mun til tkr. -2.462 í 2022. Gjaldførið 31. desember 2023, sum er í Landsbankanum, er tkr. 27.481.

Upprunaliga var ætlanin, at raksturin hjá Vinnuframa í stóran mun skuldi verða fíggaður við rentuinntøkunum av stovnsfænum. Rentan í peningastovnunum í Føroyum hevur tó verið avmarkað ella negativ seinastu árin. Vinnuframi hevur tí flutt meginpartin av tøka peninginum í Landsbankan, sum setur pengarnar í virðisbrøv. Virðisbrævamarknaðurin hevur verið óstøðugur seinastu árin og hevur tískil stóra ávirkan á tøka peningin til stuðul ár um ár. Rentan er sostatt ein

sera óvissur faktorur í rakstrinum og kann, í besta førið, verða eitt gott íkast til raksturin og stuðulsjáttanina og, í ringasta førið, verða orsök til eitt munandi rakstrarundirskot. Hendan støðan varð aktuel í 2022 tá negativa rentan førði til eitt negativt flutt úrslit á -tkr. 1.476. Ein stórus partur av rentuni í 2023 er tískil brúkt til at javnviga negativa flutta úrslitið í 2022. Støðan hevur ávirka stuðulsjáttanina í 2023, sum hevur verið lægri enn vanligt.

Vinnuframi er einasti grunnur í Føroyum, ið kann játta stuðul til allar vinnugreinar. Umsóknir um stuðul verða viðgjørðar á stýrisfundi átta til níggju ferðir um árið. Áhugin fyri menning, nýskapar og útflutningi til altjóða marknaðin er stórus, bæði hjá íverksetarum og meira etableraðum fyrirkum. Játtanin hjá Vinnuframa var 3 mió kr. í 2023. Hetta er ein lækking á tkr. 200 í mun til 2021.

Mett verður ikki, at játtanin fylgir við gongdini í samfelagnum og tørvinum á fígging. Tískil er talan um fleiri áhugaverdar størri verkætlanir, sum stýrið bert kann veita avmarkaðan stuðul til. Hetta er avgjørt ein avbjóðing fyri menning, nýskapar og vøkstri í Føroyum.

## Framtíðin

Tøkni og burðardygd verður framvegis raðfest í 2024.


Í viðgerðini av umsóknum um stuðul, verður dentur lagdur á, at verkætlanirnar eru nýskapandi og at tað er eitt toymi við hókandi førleikum, sum kann tryggja, at eitt búskaparligt burðardygt virksemi við vakstrar- og útflutningsmøguleikum kann fremjast. Í hesum sambandi er tað ein fyrimunur, at handilsmodellin er væl hugsað áðrenn farið verið í gongd, og at verkætlanin hevur jaliga ávirkan á vinnulívið sum heild í Føroyum.

Fyri at røkka málinum um, at allir føroyingar skulu kenna til Vinnuframa og Vinnuframskipanina sum heild, er Vinnuframi fús at luttaka tá bjóðað verður til viðkomandi tiltøk. Lýst verður regluliga á netmiðlunum og sosialu miðlunum.

Góða samstarvi millum stovnarnar í vinnuframskipanini, til fyrimuns fyri íverksetararnar, mennist alsamt. Aktørarnir í Vinnuframskipanini fara at samstarva um at skipa fyri fleiri spennandi tiltøkum í 2024.

Fyri at fylgja upp upp á verkætlanirnar, fer Vinnuframi at vitja fyrirkur, sum eru komnar á mál við teirra verkætlan. Samstundis verða stutt filmsbrot og tíðindi av virkseminum framleidd og lögð út á heimasíðuna hjá Vinnuframa.

## Hagtöl fyrri seinastu fimm árin



|                    | 2019         | 2020         | 2021         | 2022         | 2023         | Samanlagt     |
|--------------------|--------------|--------------|--------------|--------------|--------------|---------------|
| Ráðgeving          | 517          | 90           | 163          | 110          | 60           | <b>940</b>    |
| Menning            | 459          | 1.973        | 1.374        | 1.226        | 1.220        | <b>6.252</b>  |
| Söla               | 1.467        | 620          | 647          | 1.027        | 419          | <b>4.180</b>  |
| Heildarverkætlanir | -            | 407          | 300          | 160          | 195          | <b>1.062</b>  |
| <b>Í alt</b>       | <b>2.443</b> | <b>3.090</b> | <b>2.484</b> | <b>2.523</b> | <b>1.894</b> | <b>12.434</b> |

